


Lehen il-Malti

MAHRUG

MILL-GHAQDA TAL-MALTI (UNIVERSITÀ)



It-Tmien Sena

April 1938

Għadd 86

1d.

Mitbugħ fl-"EMPIRE PRESS" 266, Triq San Pawl — Il-Belt.

RIGALI SBIEH U RHAS

Trid tagħti rigal sabiħ u rħis? Flok ma tonfoq ħafna flus f'kaxxi ta' ħelu u ġugarelli ta' ebda fejda, ixtri ktieb bil-Malti.

Jekk inhu tifel tal-iskola aġġtih il-*Ward ta' Qari Malti*.

Jekk inhi xbejba atigħha *Inez u Emilja*.

Lil min iħobb l-istorja aġġtih l-*Istorja ta' Malta* ta' Ġ. A. Vassallo, *Il-ġzejjer ta' Malta* ta' Temi Zammit, *l-Istorja ta' Birkirkara, Raħal Ġdid, Mosta*, eċċ. ta' E. B. Vella.

Lil min iħobb jaqra rumanzi aġġtih *Żmien l-Ispanjoli* ta' Ġ. Galea, *Ċensu Barbara* u *Ċejlu Tonna* ta' Ġużè Muscat Azzopardi.

Lil min hu aktar 'il quddiem fil-Malti aġġtih il-*Kotba Mqaddsa* ta' P.P. Saydon, *l-Oqbra* ta' Dun Karm; *Il-Fidwa tal-Bdiwa* ta' A. Cremona.

U biex iżzewwqu l-ġhażla għandkom : *Minn Xtut in-Nil*; *L-akbar imħabba*; *Il-ħajja tar-Re u r-Reġina*; *Ward jew Xewk*, u oħrajn.

U jekk ktieb wieħed jidhrilkom li hu ffit, aġġitu tnejn, tlieta, aktar.

LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

ARPIL 1938]

IT-TMIEN SENA

[Ghadd 86

IL-MALTI FIL-QORTI

Meta l-Gvern daħħal il-Malti fil-Qorti ma għamelx ħlief biċċa liġi, liġi nieqsa, liġi li ma tistàx tilhaq u tasal sa fejn għandha tasal. Fi kliem ieħor, il-Gvern daħħal il-Malti fil-kitba tal-Qorti iżda xejn ma ħaseb biex il-kitba tal-Malti fil-Qorti tkun kif jitlob il-ġieħ tal-Malti, il-ġieħ tan-nies tal-Qorti, il-ġieħ tal-Liġi. Jaf kulhadd li n-nies tal-Qorti mhumiex l-akbar ħbieb tal-Malti; barra minn dan qatt ma kellhom l-ebda tħarriġ fil-kitba tal-Malti; mhux biss, imma l-lsien Taljan hu magħġun haġa waħda ma' ruħhom. Għalhekk il-Qorti hu l-imkien tal-akbar tfixkil għall-Malti. U dan sata' jobsru kulhadd, Għaddew kemm-il sena u dan it-tfixkil xejn ma naqas. Ġol-Qorti tnissel ilsien ġdid li la hu Malti l-anqas hu Taljan, iżda tahlita mħawwda ta' Malti u Taljan, imħawwra b'ortografija mgerfxa mill-aktar. Kotra ta' kliem Taljan miżjud b'xi ittra biex isir jaqbel mal-Grammatka tal-Malti, kliem ieħor Taljan *safi, safi* miktub la Taljana; u xi ftit kliem Malti miktub b'ortografija ħażina: dan hu l-lsien ġdid li tnissel ġol-Qorti u li fuqu għad iridu jħabbtu moħhom il-għorrief tas-seklu tletin, aktar milli ħabbtu moħhom għorrief oħra biex jaqraw il-geroljifiċi tal-Eġittu jew il-kunej-formi tal-Assirja !

Dan hu għajb kbir għall-għerf ta' żmienna; għajb kbir għall-ġieħ tal-Qorti ! Liema Avukat għandu l-wieċ iressaq quddiem imħallef kitba miktuba minnu bl-Ingliż jew bit-Taljan imma b'ħafna żbalji tal-Grammatka u ta' *spelling*

u b'hafna kliem bi lsien ieħor bla ma hu meħtieġ? U liema Imħallef sa jilqa' kitba bħal din? Hadd. Għaliex? Għax hekk jitlob il-ġieħ tal-Qorti. Tajjeb. Imma l-ġieħ tal-Qorti qiegħed dejjem hemm; ma jitharrekk minn hemm bħalma ma jitharrekk minn hemm il-Haqq. Jitbiddu ż-żmenijiet, jitbiddu l-liġijiet, jitbiddu l-ilsna, imma l-ġieħ tal-Qorti ma jitbidde qatt. Għalhekk ma nistgħux nifhmu l-għala fil kitba tal-Malti għandu jkun dan-nuqqas ta' reqqa, mita r-reqqa tal-kitba hi marbuta mal-ġieħ tal-Qorti, tal-Liġi, tal-Haqq.

Barra mill-ġieħ lejn il-Qorti hemm fin-nofs l-interessi tal-Maltin. Il-Malti daħal fil-Qorti għall-ġid tal-kotra tal-Maltin li ma jafux hliet bil-Malti. U l-kawzi tagħhom bis-sentenzi u xhediet tagħhom jitnizzlu bil-Malti, biex jistgħu wara jinqraw minnhom u minn kull min jista' jkollu xi interess. Izda jaslu biex jifhmu kitba bħal din? Naħseb li anqas dawk li jkunu kitbuha ma jkunu jagħharfu jaqraw il-kitba tagħhom infushom!

Nitolbu fl-isem tal-kotra tal-Maltin li l-Gvern isaħħaħ il-Malti fil-Qorti. S'issa l-Malti għadu daħal biss fit-taħdit tal-Qorti, izda fil-kitba tal-Qorti ma nafx nistgħux ngħidu li l-Malti daħal ukoll. Minn fuq smajna li tneħħew it-tradutturi tal-Malti mill-Qorti. Ma nafx humiex meħtieġa meta jkun hemm skrivani mħarrġa fil-kitba tal-Malti, izda jekk mhemmx nies imħarrġa, it-tneħħija tagħhom hija ta' ħsara.

Biex il-Malti fil-Qorti jkollu l-ġieħ li haqqu nitolbu lil min għandu f'idejha is-setgħa li jamar :

1. Li qabel ma jingħata l-*warrant* ta' Avukat, Nutar u Prokuratur Legali l-istudent għandu jagħti xhieda li jaf iħaddem il-Malti skond il-ħteġiet tal-professjoni tiegħu u li jaf jiktbu bl-ortografija tal-Gvern;

2. Li fil-Qorti jkun hemm tradutturi jew skrivani mħarrġin tajjeb fil-Malti;

3. Li dawk li, għax ma jridux, ma jiktbux bil-Malti tajjeb jistgħu jeħlu l-pieni skond ma taqta' l-liġi.

XENQA *

*Lil Wiġi Portelli b'tifkiviet għeżież
minn Londra.*

Irrid Dgħajsa tal-ħolm li tkun miksija
Minn tarf sa tarf bid-deh'b, b'dawk l-arbli sħielia,
Twal qishom dwieli bl-għeneb u, mistrieħa,
L-imqadef fuq wiċċ l-ilma bojod dija ;

L-imqadef tas-satin bħas-sriep milwija,
Ulisse wil-baħrin, il-lewn wir-riħa
Ta' l-alka tħaxwex, ġonna l-bogħod u fwielia,
U l-mewġ jinbaram taħt ix-xemx mikwija.

Baħrin tal-ħolm, ix-xemx għadha titlajja;
Isimgħu x'issejħilna—l-qluġħ miftuħa,
L-imqadef fidna, ir-riħ qed jġgri magħna.

Nghaddu minn Bieb-il-Mewt ? Mhux mewt il-ħajja ?
Aħjar ngħibu max-xemx milli mirbuħa
Ninfnew bħal Isiera fl-art bla daqq, bla għana.

ĠUZE. AQUILINA

* Mill-ingliż tiegħi *The Barque of Dream.*

Mawra sa Tal-Horr.

Kollox irid ikun, imqar gwaqtijiet, mawra saċ-Cimiterju.

Kull min igħix haġja mqita, il-mewt ma jibżax minha, u l-mejtin bħal kieku jhobbhom. Għalhekk, ngħid għaliha, bhala wiehed li d-dinja ma kellhiex għalih hlief xewk, xi mawra sa belt l-imwiet ma nistax nistkerraha.

L-ewwel ma gibditli għajnejja kif dħalt iċ-Cimiterju, kienet irħama kbira, imzejna, qabel ma titla' t-taraġ il-kbir. Fiha kitba bil-latin li tgħid li hi tiffkara ta' wiehed imħallef, li kien raġel għaref, tajjeb, meqjum, imweggah u mfaħħar; u li tħallas sewwa ta' egħmilu mis-sultan. Twahħaxt naqraha, għax rajt ix-xejn tiegħi fejn kburija bħal dik, kburija li mhux talli ma ngħirx għaliha imma li nistkerraha.

Ersaq lejn irħama oħra, wieqfa mal-hajt, bħal ta' qabilha. Bdejt naqraha u nsibha tiffkara ta' ras kbira, bħal ta' qabel. Ersaq lejn oħra u nsibha li kienet bekk ukoll.

In-naħa tax-xellug jien u tiela' t-taraġ, ilmaħt irħama bajda, kiebja. Ersaq halli nara x'kienet. Fin-nofs il-fuqani tagħha tidher xbiha ta' qassis. Qbadt naqra l-kitba ta' taħtu, li b'għa-geb sibt li kienet bil-Malti, u minn xi rqaqat tagħha, tidher li hi xogħol is-sur Fons. Il-kitba kienet tgħid dan:—

Patri Manwel Magri S. J. twieled il-Belt fl-1851, miet Sfax fl-1907; għadda haġtu fil-ħidma għal gieh Alla u għal gid għajru. Miġbud dejjem lejn Malta, fittex kiteb kemm sata' fuq il-lsien u l-grajja tagħha. Din ir-ħama waqqfu ħbiebu b'tiffkara tiegħu.

Kemm jinzel ħelu l-lsien Malti għewwa qalb maltija, wara t-taqtig iebes tal-lsien Latin! Qisu fewga bierda ta' nħit il-baħar f'xi lejla ħarra sajjija.

* * *

Tlajt it-taraġ u lwejt lejn il-leunin, fuq l-oqbra. Qrajt l'hawn u l'hemm xi kitba bla ma laqtitni ebda waħda. Mawsowlew zghir tar-rham abjad gibidni. Kien magħmul minn piramda, wieqfa fuq kagħba u erba' għamudiet zghar. Fil-fuqani tal-wieċ ta' barra xbiha ta' tarbija fuq luħ tal-por-cellana u taħt ix-xbiha kitba li tgħid dan:—

"In loving memory of Emmanuele, the only and dearly beloved child of Carmelo and Vincenza Aquilina, who was born July 17th 1880 and died of diphteria June 13th 1885."

L-iben waħdani tagħhom, għidt f'qalbi, u ta' ħames snin biss (l-oħla żmien taċ-ċkunija) u mitilhom! Nagħmel imħatra li ffit wara mietu huma wkoll. Kif jista' jkun li tgħix ix-xitla jekk taqtgħalha l-qalba tagħha? It-tokk, il "focus" tal-imħabba t'omm u missier itneħħa; kif jista' jkun li jibqgħu haġjin?

Dort in-naħa l-oħra tal-qabar fejn kien hemm żewġ ir-ħamiet kbar, bil-kitba, u stennejt li nsib fuqhom l-isem tal-omm u l-missier. Tgarragt, għax sibt li kienu l-oqbra ta' żewġ raħbiet tal-foqra u għal hin ħsibt li kieku għamilt imħatra kienet tmurli mar-riħ. Kif kont sa nitlaq minn hemm, imħanfes nara fuq il-wieċ l-ieħor tal-kagħba xbiha ta' mara żagħżuġha u taħtha kitba li tgħid hekk:—

“Sacred to the memory of Vincenza, dearly beloved wife of Carmelo Aquilina, who departed this life on the 22nd May 1886, aged 33 years.”

Hekk mela, ma kienx fallieli! Nofs l-imħatra kont nir-baħha. Kemm iggib ruħha ħazin id-dinja ma' x'uħud! Imsejzna ta' omm, mietet sena wara. Mietet minfuda u maqtula mis-sejff aħrax tal-mogħdrija.

Fuq il-qabar kien hemm inferrxa xi erbgħa jew ħames wardiet tal-margarit abjad midbiela. Xi hadd qarib tal-mejta kien gie jżur qabarhom m'ilux wisq.

* * *

Bqajt diehel il-ġewwa bil-qajl, inħares lejn l-oqbra, naqra xi kitba fihom u nitgħaxxaq bis-sengħa li biha magħmula xi surien jew statwi ta' fuqhom.

Sabiħa s-sura ta' fuq il-qabar ta' Licari, imma fiha nfisha ma tgħidx ħwejjeġ kbar, għax min iħares lejha ma jilmaħx, jekk ma jgħidulux, l-aqwa ħaġa: li l-iben kien għadu ġej mis-safar—għalhekk is-sura, bi ġmielha kollu, ma tolqotx il-qalb.

Helwa u tas-sengħa s-sura tas-sebgħa ta' Ġunju, imma anqas din ma tolqot sewwa; għax min jaraha bla ma titfissirlu jaħseb li dik hi s-sura ta' xi bint li qiegħda tibki fuq il-ġisem mejjet ta' missierha.

L-aktar sura sabiħa, magħmula tajjeb u tolqot qalb min jaraha, hi naħseb jien dik li tinsab fuq il-qabar ta' Teresa Lambertini.

Turi mara żagħżuġha, bil-qiegħda, liebsa libsa ħafifa, twila sa fuq uċuħ riġlejha, u mantar fuq kitfejha li jgħattilha sa nofs dirgħajha. Xuxitha mitluqa fuq għonqha, u wieċha mdawwar ftit il-fuq, lejn is-sema. M'ħix tħares, għax għajnejha magħluqa, imma qiegħda taħseb xi ħsieb ta' mħabba, għax xuftejha ftit imbissmin. Dirgħajha mimduda fuq in-naħa l-waħda u l-oħra, u b'idejha qiegħda taqbad ir-rjus tal-ħajt tal-ħaġar li qiegħda fuqu. Fuq ħoġorha tarbija tat-twelid, għarwiena, mimduda wieċha l'fuq, rasha mitluqa l-ura, mejta.

F'kollox, dik is-sura fiha mwaħħad flimkien u magħżul ħajja u mewt, imħabba u niket. Għajnejn iż-żagħżuġha magħluqa

li juru l-mewt, waqt li wiċċha merfugħ il fuq, li juri l-hajja. F'hoġorha tarbija mejta, li turi n-niket, u fuq xuftejha tbissima helwa, li turi mħabba.

Fil-qasir, is-sura tittkellem għaliha n-nfisha, omm, imżejna bil-ġmiel u mimlija bl-imħabba, mititilha t-tarbija, il-għożża tagħha. U l-imħabba u n-niket ta' qalbha kienu hekk qaw-wija, u ħabtu hekk bl-aħrax għal xulxin li qatluha fis-sahna tal-ġlieda tagħhom. Mela, il-kitba li hemm taħt is-sura, barra mill-isem u jum il-mewt, tista' tgħid li m'hix meħtieġa.

* * *

Tlaqt minn hemm u tlajt il-fuq u ġbidt lejn l-oqbra tal-mejtin tal-gwerra.

Jekk trid tara l-kruha tal-gwerra mur fuq l-oqbra ta' dawn il-mejtin u ħares ħarsa wtiqa lejhom. Aqra l-kitba ta' fuq qabarhom; qishom kollha żgħażaġħ ta' ftit fuq il-għoxrin sena: O. H. Roberts, ta' 20 sena; John Broder ta' 23. B. Freebairn ta' 21. T. Mc Grath ta' 22, F. Edmunds ta' 18...u l-bqija.

Aħseb, għidt lili n-nifsi, x'jinsab midfun mal-għadam ta' dawn iż-żgħażaġħ, taħt din ir-rhama. Aħseb fil-għożża għajjura ta' omm, u l-ħsieb ħabrieki ta' missier, fit-torbija ta' dan bin-hom. Aħseb fit-tagħlim liezem tal-imġallem fl-iskola. Aħseb, fl-aħħar, fit-tamiet tal-hena tal-ħajja fil-qalb ta' dawn iż-żgħażaġħ infushom. Nifda ta' balla ssaffar, jew tiċrita ta' sejf ileqq minn idejn ta' żaġġuġħ iehor, qatgħet il-ħajja fl-isbaħ tagħha u tefgħet kollox f'qiegħ ta' qabar.

Imsejken bin Ādam! Jiġi fid-dinja darba waħda: għaliex teħodlu ħajtu, fl-aħjar tal-hena tagħha?

* * *

Tlaqt minn hemm u ġbidt għal wara l-knisja, lejn xi oqbra qodma in-naħa tax-xruq tagħha. Hemm ġibidli l-ħarsa naqra ta' qabar, kollu ħażiż u ndewwa, b'għamuda fuqu, u fuq il-għamuda kitba li tgħid dan: — "Il Sacerdote Salvatore Agius, della città Valletta, preparò per se solo questo sepolcro nell'anno 1887 morì il dì18.....in età di.....Pregate per lui requie eterna.

X'ħaġa! għedt f'qalbi. Min jaf x'sar minn dal-qassis, li għamel qabar għalih waħdu ħamsin sena ilu, u baqa' ma ndifexx fih? Milli jidher kien qassis xiħ, la darba, kif turi l-kitba, kellu l-fehma li jmut qabel l-1900. X'sata' sar minnu tgħid, la ma ndifexx fejn kellu f'moħħu? Tgħid siefer fi xjuħitu u miet barra minn Malta? Min jista' jaf!

Immaħħaħ fuq hekk ħriġt miċ-Ċimiterju u ktibt xi ħaġa fuq din żjarti, biex tibqa' tiffkura.

L. C.

Mill-Kummiedja "H.M.S. Barham"*

Hemm dar qed tistenniena	Tkun l-għanja ta' l-għiasafar
Mitlufa qalb il-ħdura;	Il-għanja li thennina,
U b'ward minn ta' kull sura	Il-għanja li tnessina
Imdawra kullimkien.	Il-mixja minn taż-żmien.

Nixjieħu bla nintebħu
 Kif gerbu fuqna s-snin;
 Ġo ħolma ta' tgawdija
 Immutu t-tnejn henjin.

ĠORĠ PISANI

Tibzax...

Għanja għal fuq il-kitarra.

Għaliex tibza', ja ħanina,
 Il-velenu ma nisqikx,
 Nisqik biss il-bews ta' mħabbti;
 Mument wieħed ma nħallikx.

Tibza' xejn, ħanina, minni
 Jien bil-ktajjen ma norbtokx:
 Norbtok biss bir-rbit ta' qalbi,
 Għomri kollu ma nħollokx.

ĠORĠ PISANI.

* Dawn il-versi huma meħudin mill-Kummiedja bil-Malti ta' Ġorġ Pisani "H.M.S. BARHAM" li dehret l-ewwel darba f'Għawdex fil-Kunċert li taw il-Girl Guides Għawdxin. Wara stedina ta' Dr. Laferla din il-kummiedja saret ukoll Malta fl-Iskola Soċjali ta' Hal-Tarxien. Dawn il-versi u għanjiet oħrajn tkantaw b'sengħa kbira minn Miss Teresa Mallia li qalgħet l-isem ta' *artista mwielda*.

Burraxka ta' April

(maqluba mill-Ingliż)

KUMMIEDJA ĊKEJKNA F'ATT WIEHED

Personaggi: Stella (ta' tmintax-il sena)

Xena: Kamra ċkejkna mgħammra hielu hielu. Bieb fil-faċċata. Mal-lemin ċumnija b'arlogg fuqha. In-naħa tax-xellug mejda tal-kitba, bil-karti fuqha, pinni u klamar tal-linka; pultruna.

STELLA b'libsa ta' filgħaxija timxi 'l fuq u 'l isfel mal-kamra. Tiegqaf f'daqqa waħda u tħares lejn l-arlogg.

STELLA: Is-sebgha! Le! is-sebgha u disa' minuti! (Toqgħod bil-qiegħida) Nistenna ftit ieħor! (Tqum bil-għaġla) Hu! (Tissamma' fil-bieb) Le! mhux hu! Ir-riħ! (Tħares lejn l-arlogg). Is-sebgha u għaxar minuti! tista' tgħid u hđax! (titniehed) Kemm iġħaddi bil-mod il-ħin! (Tissamma') Iskot! (Inkurlata) ir-riħ mill-ġdid! (wara ftit) Is-sebgha u kwart! Ġa skorra kwarta! Meta tkun tistenna, il-ħin donnu ma jgħaddi qatt! (Iddur lejn il-bieb u b'lehen ta' ħniena tgħid) Eġja, id-dumx ma tiġi, Arturo! (lejn min jisma') Jismu Arturo! (Wara ftit) Isem min? X'inhu? Isem żewġi, Arturo tiegħi! Lil min għandi nkun nistenna dal-ħin, u nixtiequ jiġi malajr? (Tħares lejn l-arlogg) Is-sebgha u sbatax-il-minuta (Lejn min jisma') Intom ma tafux! Tafux lil wieħed raġel jismu Apollo? Naliseb li tafux, hux? Tajjeb wisq, immela. Arturo fula maqsum miegħu, donnu hu! Għad nurikom ix-xbieha tiegħu. (Tħares lejn l-arlogg) Is-sebgha u tnejn-u-għoxrin minuta! (Lejn min jisma') Jiena kont li sibtu 'l Arturo; waħdi. Marzu li għadda konna Biarritz. Lejla waħda mort max-xatt biex insib xi qxur tal-baħar għat-tfal ta' l-iskola tagħna, u kif kont għarkobbtejja qiegħda nħaffer b'idi l-leminija ġewwa r-ramel (turi idha l-leminija)—din, araw, f'daqqa waħda ħassejt xi ħaġa taqbadli subgħajja. (Tħares lejn l-arlogg) Is-sebgha u ħamsa u għoxrin minuta—(lejn min jisma') Billi ħsibt li kien xi granċ, bdejt inwerżaq kemm niflaħ u qomt b'salt l-iżjed kbir. Insib żaġħiżuġħ bil-wieqfa ma' ġenbi Bil-mistħija ħassejt wiċċi xrara nar—hu sar aħmar ukoll. Is-sema kien kaħlani u l-baħar aħdar. Ah! Jiġu waqtijiet fil-ħajja tal-bniedem li ma jinsiehom qatt! (Tbidel lehenha) Fl-aħħarnett dak is-skiet kien miksur minn lehen—kien il-lehen tiegħu. "Nitolbok għaxart elef maħfra—qalli—subgħajk ħsibthom, ma nafx xi ħsibthom! qroll aħmar, x'ikolli ngħid." Fuqu kienet tidher mistħija kbira. "U tiegħek

ħisibthom ġranċi!"—għidtlu jien—"Jiena jisimni Stella." "U jiena Arturo," wieġeb hu. "U ninsab tifla waħidi"—issoktajt, billi tħawwadt u ma għaraftx x'nibda ngħid. "U jiena tifel waħidi wkoll"—huwa tenna minn tafit il-lsien. "Oh! nizzik ħajr!" Sellimna lil xulxin u kulhadd mar għal rifu. Sirna sofor lellux lellux it-tnejn. (Tħares lejn l-arloġġ) Is-sebġha u nofs! Tafuh il-bqija? Xahar wara ltaqajna għal għarrieda f'ballu Londra —kien l-ewwel ballu li mort, u niftakar in-nanna inkurlat ħafna, għax qatt ma riedet tħallini mmur, billi bilkemm kien għad għandi tmintax-il sena. Tajjeb, is-sinjura Karlotta laqqgħetni miegħu. U tafu l-bieċa kif spiċċat? Spiċċat billi xahar ilu żżewwiġna fil-Knisja ta' San Pietru, Misraħ Eaton. Dak tiegħ sabiħ! Dak ilbies sabiħ! Jiena u ħierġa mill-Knisja, kulhadd beda jgħid, "Xi ħlewwa!" Jiena fraħit b'dan il-kliem, iżda minħabba Arturo, tafux! Haddejjja kienu aktar bojod mill-libsa li kelli fuqi. Kien fiha kuda li żgur qatt ma rajtu twila daqsha u kollha rrakkmata bil-ġawhar. Ħassejt ruħi ffit imħawda, iżda ħienja wkoll. Arturo kellu darsa tuġġħu. Nargħa' ngħid mill-ġdid: jiġu waqtijiet fil-ħajja tal-bniedem li ma jkun jista' jinsiehom qatt! (Tħares lejn l-arloġġ) Għad ilna miżżewwiġin xahar! U—(Tissokta bil-għaġla) Iżda dejjem nibqgħu nħobbu lil xulxin taf! Huwa tant minn taġħna u ħanin, ma jiġini l-ebda ħsieb ħazin fuqu, l-imġiba tiegħu tant hija tajba: Meta nkunu weħidna jiena nsejjaħlu "Ġawhra!" u huwa iġħidli "Bażu-za tiegħi!" (Bi sfiċċa ta' malajr) Din x'bieċa hi għadu ma ġieqx? Din hija l-ewwel datba minn kemm ilna li żżewwiġna li dam ma ġie daqshekk. Drabi oħra malli jdoqqu s-sebġha—l-ebda minuta iżjed. Jiena nisimgħu idahħal il-muftieħ fis-serratura u mbagħad arani f'dirġħajh, inkella huwa f'dirġħajja. Dan x'kien illum?—(Timxi 'l fuq u 'l isfel) Oh! Kemm inħossni inkwieta! (Lejn min jisma') X'inhu? Żammewh? Kif? Min żammu? Mhux il-kap tiegħu—Arturo huwa sekretarju ta' ministru li jiġibu wisq -- għax qiegħda niftakar li l-kap tiegħu sejjer jitleq għall-kampanja. Mela żammu xi ħaddieħor? Imma min sata' jzommu? (Wara ffit) Ah! taraw, ma nista' nsib xejn li jurini li t-tort ma hux tiegħu; din hija l-aġħar ħaġa! (Lilha nfisha) Kieku ma għidtlux li għandna mmorru nippranzaw għand il-mamà, il-lejla, kont naħseb—imma hu jaf bħali! Huwa jaf li din il-libsa għamiltha għalhekk! Għaldaqstant—(ittemtem) Tiġini sewwa hux? Aktarx daqsxejn wiesgħa fil-qadd—Imissu jaf kemm jiena bla sabar — Indahħilha ffit. Imissu....— (Tħares lejn l-arloġġ) Oh! x'waħidi din! Il-ħin! Inħossni mħajra nraġġa' l-minutiera lura; imma kollu ċajt! (Jidhrilha tisma' ħoss, u tmur tiġri lejn it-tieqa) Hawn hu! Le! Karrettun! Min jaf għaddieħ minn fuqu? (Tgħatti wiċċha b'dejħa)

Imghaffeg, kollu dmija, siequ miksura, driegħu maqluġħ! (Targ'a tmur lejn it-tieqa u tħares il barra) Ieqaf, ieqaf! (Dana lill-burdnar li jkun għaddej) X'wahida din, għandi nkun miġnuna! Ma ġara xejn wara kolloxx. (Lejn min jisma') Sata' ltaqa' ma' xi fiabib li talbu jmur jagħmel dawra miegħu! Izda le, huwa jobogħidu l-mixi. . . Għandnu mnejn—Le! mhux hekk, inkella—(Tnehħi minn moħħa dan il-ħsieb) Le! zgur mhux hekk! lanqas il-karrettun, lanqas driegħi maqluġħ, u l-ebda ħaġa milli qiegħda naħseb. Issa naf x'inhi l-bieċa. Aktarx bdiet tonqos l-imħabba tiegħu lejja. (Tixxotta demgħa) Iva! issa naf li qiegħed jixba' minni, mill-hena tagħna, mill-imħabba li għandi lejħ! Xahar! Għal raġel huwa biżżejjed—u mbagħad! Oh! kemm inħossni mdejqa (Kollha bla sabar, tagħti daqqa b'riġ-lejha fuq l-art) Ħaġa belħa (Tissamma') Ġej!—Le! għad! (Tmur lejn il-bieb) Meta tiġi, tara x'nagħmillek. Nurik x'naf ingħid, u x'naf nagħmel. (Lejn min jisma') L-ewwel ġlieda bejnieta—Oh! jiġu waqtijiet fil-ħajja tal-bniedem li huma wisq tal-biża' biex isofrihom! Imma nikkwieta, nieħu ftit tas-sabar! Issa kif nibda nilqgħu? Kif inħares lejħ? Hija ħaġa ftit iebsa. Dan hu l-ewwel tiġrib, min jaf il quddiem x'gej għalija? Li kienet hawn il mamà kienet tgħidli kif għandi ngħib ruħi! Dik ma tibzax minn tliet rewwixti kuljum ma' missieri! (Tidħak) Imsejken ta' raġel (Leħenħa jitbiddel) Halli nara. (Wara ftit) Le!—Iva, iva! Hekk nagħmel! Meta jiġi nagħmilħa ta' soda --inzomm ruħi merfugħa, wiċċi jkun donnu tar-ħam. Huwa jkun irid jagħmel ħbieb miegħi, u jgħidli: "Aħfirli, bażuza, għax domt daqshekk, imma—" Hawn naqtagħlu l-kliem u ngħidlu kiesaħ kiesaħ: "Inti ħieles li tiġi d-dar x'ħin trid u x'ħin jogħġbok!" Huwa igħidli: Isma' x'inhu li żammni," u jiena nwieġbu "Lanqas biss ma rrid naf, u tista' ma tgħidli xejn." Imbagħad jissokta: "Il-baźuza tiegħi miġġielda mal-ġawħra tagħħa?" u jiena nargħa' nwieġbu kiesaħ kiesaħ: "Jiena minieħ il-baźuza tiegħek, u inti m'intix il-ġawħra tiegħi." Huwa jersaq biex jagħtini bewsa, u jiena b'herra kbira ninbuttaħ lura. Wara dan għandu mnejn jibda jidħak, u nibza' li ninfexx nidħak jiena wkoll! B'mod jew b'ieħor ma nkunx nista' nzomm id-daħk meta jidħak hu, (Tibda tidħak kemm tiflaħ weħidħa) għalkemm hija ħaġa ftit belħa. . . (Wara ftit) Naħseb li jekk inzomm ruħi mitluqa u nuri li għandi swied ta' qalb u buli ħażina nagħmel wisq aħjar. Ħaruf meħud lejn il-bieċerija—hekk! "Iva, ruħi inti tista' tagħmel dak kollu li trid u li jogħġbok; jiena ma ncan-frexx." U kliem bħal dan. Meta jarani nieħu kolloxx bil-ħlewwa u bil-kwiet, huwa jiġi biex nieħu bil-herra x'nista' nagħmel. Kieku kelli nersaq lejħ (Tingħibed ftit lura u tarfa' driegħħa) "Oh! brikkun!" ingħidlu, "jiena nurik li minieħ ta' sebghī

f'halqi kif taħsibni." (Thalli driegħha jinzel) Izda, le! Ma jhallinix nagħmlu dan! U aktarx id daqqa li nagħtith ipattiheli b'oħra. Ma tridx tafdahom ir-rġiel! Halli naħseb xi haġ'oħra! (Lejn min jisma') Xi tgħidu kieku kelli nagħmel ta' bir-ruħi tagħtini taqliba? (Turi b'sebaġħha lejn l-art) Hemm fuq il-qieġħa ta' l-art, b'xuxti s-sabiħa mitluqa għal fuq spallejja, inberraq għajnejja, ingħažzaż snieni, nitniehed, inwerzaq, bir-raġħwa ħierġa minn ħalqi! Il-mamà kienet tħobb wisq tagħmillhom dawn il-praspar sa ftit snin ilu, għalkemm il-lum erħiethom għax għejjewha wisq, u l-papà qal li drahom bižzejjed. (Thares lejn l-arloġġ) It-tmienja neqsin għoxrin minuta. (Tissokta) Inwaħħalha frasi li tagħtini taqliba! (Tarfa' idha 'l fuq biex tħoll xagħarha) Imma lè! Ikolli nerga' nrranġa xagħri mill-ġdid, u jiena u nitmiegħek ma' l-art ingħarraq il-libsa. Barra minn dan, bl-ilfieq u l-biki nista' nagħmel għajnejja ħomor għall-pranzu tal-mamà. Daqsxejn ta' ħass ħażin ikun bižzejjed—aktar u aktar l-ewwel darba. (Tinxteliet fil-pultruna) Hekk, hekk aħjar! Nibqa' hawn, kiesħa, musfara, mitluqa, qieġħda mmut, mejta! Huwa jiġi, u b'ġirja għal fuqi, jagħmilli elf mistoqsija, u jsibni bla ħajja! Imbagħad jintlelf fih in-nifsu, isejjaħ 'in-nies, jinxteliet għar-kubbejħ quddiemi, iroxxli l-ilma fuq ġbini abjad u donnu tar-rħam. (Tqum bil-ħeffa). Izda mbagħad, l-imsejkna libsa tiegħi! Xi dnuh li hemm il-pranzu fin-nofs! (Wara ftit). Ngħidu li nagħmilha ta' miġnuna! Arturo biss jaqbilla jekk nagħmel dan, għax jibgħat għat-tabib—u ma tafx kif tista' tispiċċa. Raġel li ma jħobbx lill-mara tiegħu, għandu ħila jagħmel kollox. M'hux biss li huwa ma jħobbnix—dan kieku ma tantx jimporta—izda naħseb li ma jaħmitnix—jobgħodni? Jobgħodni? Jiena žgura minn dan; għandi biex nuri. (B'leħen baxx). Aħjar inħalli isir dak li għandu jsir. Ma baqaġħili nagħmel xejn iżjed ħilief li ngerragħ il-hemm kollu li jista' jaqa' fuqi. (Taħseb għal ftit). Issa naf x'nagħmel. Nibgħat għall-mamà, u ngagħhalha tagħmillu waħda minn tagħħa. Imbagħad meta jidħol f'qoxortu għal kollox, hija teħodni magħħa—bgħid, bgħid minn din id dar ta' swied il-qalb, fejn ġarrabt u sofrejt tant tkasbir u tbatijiet (Tbidel feħenħa) Nikteb. (Toqgħodx fuq il-mejda) "Għažiza ommi." (Thares lejn l-arloġġ) It-tmienja neqsin għaxar minuti. Ilu ġa erbat ijiem—ingħid ġimġħa—" (Tikteb). Ilu sewwa sew ġimġħa li Arturo telaq mid dar, u sal-lum għadu ma deherx. (Thalli l-kitba u tissamma). Iskot! isma'; (B'għajta ta' ferħ). Hu! Hu, tassew! (Tqieġħed idha fuq qalbħa) Oh! jiġu waqtijiet fil-ħajja tal-bniedem li jpattu ta' kollox! Izda x'nibda nagħmel? (Tqatta' l-ittra). L-ewwel inqatta' din l-ittra. (Tithasseb). Iħossni ħażin? Aħjar le, Le! Immur niġri u nagħtith bewsa u l-ħass ħażin inħallih għal darb'oħra! (Titlaq tiġri għan-naħa tal-bieb.)

Il-Klieb u sidhom.

Bil-qliel niżlet ix-xita,
bil-gliegel ġera l-wied.
Tempesta kbira fl-ajru,
l-imwieżeb bl-ilma mtliet.

U sid razzett taħt wileġ
kellu jibqa' magħluq.
'Kk jiftaħ il-bwieb ta' barra.
kien lilu, l-ilma jsuq.

Ix-xita niezla u tfarrak
bla liniena damet żmien!
X'jiekol? Qatel il-bhejjem—
Nagh'g. mogħ'z, ħrief u gidjien!

Għadda żmien twil u x-xita
bil-qliel dejjem iżżid;
ma' dawn kellu wkoll joqtol
gniedes u frat tal-ħrit.

U mbeżza' l-Klieb, ingemgħu,
qatgħuha għalenija
jaħarbu, jdabbru rashom
minn dik il-bieċerija.

—Jekk ma ħafirha l-gniedes
tad-dris li tawh elf ġid;
Kif se'r nehilsu aħna
ħajjitna, minn das-sid!—

“Kullmin kellu qalb iebsa
u ħaqar lil ta' ġewwa,
in-nies twarrbu minn ħbiebha
u tgħoddu mal-egħdewwa!

R. M. B.

PARAFRASI

Mera ta' Mistoqsijiet ta' Ezamijiet

MISTOQSIJA.

Kien ili siegħa
għajnejja fih
narah jittajjar
eħfef mir-riħ,

jixref minn sħaba,
għal oħra jziġġ,
jerga' jistaħba
biex jerga' jfiġġ,

joghla fuq denbu,
jiċkien, jiċkien,
sakemm ma jibqa'
jidher imkien.

Xinhu l-ħsieb tal-poeta f'dawn il-versi? Għid x'ifissru :
jixref minn sħaba; għal oħra jziġġ; joghla fuq denbu.

TWEĠIBA

Il-poeta qiegħed iħares lejn ajruplan u jarah jiġri u jtir eħfef mir-riħ; issa jinħeba wara sħaba, issa joghla 'l fuq, 'il fuq u jiċkien sakemm ma jibqax jidher aktar.

Jixref minn sħaba, jittawwal minn fuq sħaba; joħroġ minn go sħaba li kienet tgħattih.

Għal oħra jziġġ; *jziġġ* ngħiduh għall-giri ħafif ta-lħut. Mela l-poeta jara l-ajruplan jiġri ħafif minn sħaba għall-oħra, qisu ħuta fil-baħar.

Joghla fuq denbu; biex joghla 'l fuq l-ajruplan jitwaqqaf fuq it-tarf ta' wara, li qisu d-denb.

Ktieb fuq il-ġrajja tal-Kitba Mqassra.

“Il-kitba mqassra (jew Stenografija) ġejja mill-kitba mtawwla, jew dina minn dik?” Donnu hemm x’juri li aktarx il-kitba mtawwla ġejja mill-imqassra.

Minn dak li nsab fl-ibliet il-qodma (bħal ma hija l-belt il-qadima ta’ Ur), jidher illi n-nies ta’ żmenijiet il-qodem kienu jinqdew b’eghliem li bihom kienu jfissru mhux ittra waħda biss iżda kelma sħiħa u iżjed minn waħda f’daqqa, frażi, u għaqda ta’ hsebijiet flimkien. Ma għandniex xi ngħidu li dan is-sistema huwa tqil ħafna (jixhduh l-alfabeti Ċiniż u Ġappuniż) u ffit għalhekk kienu dawk li kienu jafu jiktbu. Dawn il-ftit kienu magħduda bħala saħħara (bħal ma kienu magħdudin dawk li jdewwu n-nies u dawk li ‘jaqraw’ il-kwiekeb). U aktar żdied it-tfixkil meta maż-żmien kibret iċ-ċiviltà, u għalhekk kotor il-kliem. Għalhekk mela nħoloq l-alfabet tal-ktiba mtawwla li t-tfal jitgħallmu b’heffa kbira. Iżda jekk insab li dan l-alfabet jiswa ferm biex wieħed jitgħallmu b’heffa kbira insab ukoll illi f’dawn iż-żmenijiet ta’ għaġla mhux biżżejjed ħafif biex jaqdi l-ħteġiet tal-lum, u għalhekk il-bniedem raġa (bħal f’ħafna hwejjeg oħra) għall-imghoddi u qed jinqeda b’kitbiet li jqassru sewwa l-kelmiet u, xi drabi, frażijiet sħaħ

F’din il-ħaġa wkoll Malta ma reditx toqgħod l-ura.

Il-Kostituzzjoni kienet li tat il-ħajja lill-kitba mqassra f’Malta. Mal-qawmien tal-lsien Malti kien hemm bosta li fasslu xi sistema Malti fuq l-Ingliz, jew fuq it-Taljan meħud mill-Ingliz. Iżda kull wieħed minn dawn kellu sistema tiegħu li jifhmu huwa biss. Fost dan it-taħwid inqala’ Ġorġ Ransley li daħal għal din il-ħaġa bir-ruħ u l-ġisem u fassal sistema għal Malti. Huwa għamel minn kollox biex dan is-sistema jxerrdu u jgħallmu kemm jista’ lill-Maltin, u l-iktar liż-żgħażaġħ. Dawna ma naqsuhx, il-għaliex raw kemm ikun jinħteġilhom il-qud-diem.

Jekk it-tfixkil ma naqsux, iżda hekk ukoll Ransley sab nies li għenuh minn qalbhom, u b’hekk huwa rnexxielu jibni x-Xirka tiegħu tas-Sinktib (kif huwa laqqamha) fuq sisien mill-aħjar u wassalha fejn tinsab il-lum. Mhux ta’ b’xejn li hu għażel il-kelmiet “Jiena nista’—jiena rrid.”

Dan l-aħħar huwa ħareġ (mill-mitbgħa tal-Gvern), ktieb li semmieh "Storja tas-Sinktib". Dan il-ktieb hu mogħni b'ħafna dokumenti u mżejjen b'ħafna tiswiriet. Fih isemmilna biċċa, biċċa, il-ġrajja tas-Sinktib mas-sekli. Huwa jiftaħ dan il-ktieb billi jsemmi l-bosta ismijiet li s-sinktib kellu fiż-żmenijiet. Għaddejt mat-tmenin waħda. Imbagħad jibda bil-kliem tal-Kitba Mqaddsa u hekk jibqa' nieżel sa' żmenijietna. Għalkemm il-ktieb hu kollu interessanti, l-aktar li jolqotna hu, ma għandniex xi ngħidu, fejn imiss 'il Malta. Ransley ħalla Taqsima għaliha biex jithaddet fuq il-ġrajja tas-sinktib f'dawn il-Gżejjer Jibdielna billi jgħidilna li aktarx San Luqa, l-Appostlu, kien sinkittieb. Haġa li tista' tkun, meta niftakru li dan l-Appostlu kien pittur u li fiż-żmenijiet ta' l-imgħoddi kienu jpingu u jiktbu bir-rix.

A. FARRUĠ.

Kotba godda

DUN KARM, *L-"Jien" u lil hinn minnu*, għanja tal-moħħ, tal-qalb u tar-ruħ; faċċ. 39, Stamperija Chrétien, 1938.

L-isem ta' dan ix-xogħol ta' Dun Karm ma jnebbahniex ħafif x'ifisser, iżda l-kelmiet miżjuda taħtu jqabbduna t-triq. Il-moħħ u l-qalb huma żewġ setgħat tar-ruħ. Il-bniedem *jaħseb* u *jifhem*, *iħoss* u *jħobb* għax għandu *ruħ*. Mela f'din il-għanja minn għalina sa nisimgħu l-moħħ u l-qalb tal-bniedem, ir-raġuni u l-imħabba jgħannu b'lehen wiehed taħt it-tmexxija tar-ruħ. Imma l-moħħ u l-qalb tal-bniedem bosta drabi ma jiftiehmux; jew il-moħħ jitkabbar iż-żejjed u jberred il-qalb, jew il-qalb tithegġeg iż-żejjed u ddallam il-moħħ. Jaħtieġ, jekk il-bniedem irid isib il-hena, li t-tnejn jimxu flimkien, għalenija, taħt il-ħakma tar-ruħ imdawwla mis-sema. Għalhekk il-għanja tagħlaq b'dawn il-versi :

Issa mexxini Int, ja Dawl tas-Sema,

. . . mexxini Int għax fik biss nagħraf
il-Għajb tal-"Jien" u l-Ġmiel ta' "Lil hinn Minnu".

Suggett tqil, li jitlob qawwa ta' hsieb li jidhol igħarrex sa ġol-aktar irkieni moħbija tal-moħħ u tal-qalb. Barra minn din il-qawwa ta' hsieb, il-poezija titlob is-sengħa li tisser il-ħsebi-jiet bil-ġmiel, bil-ħlewwa, bi xbihat li jolqtu, bi kliem magħ-żul u meqjus. U ta' din il-qawwa ta' moħħ u sengħa ta' kliem Dun Karm tana xhieda li ma tibza' mill-ebda tmerija.

B'dan ix-xoġħol il-lsien Malti kiseb xhieda oħra tal-ħeffa tiegħu biex jinħadem għal kull hsieb tal-moħħ u għal kull ħass tal-qalb.

Ġ. MUSCAT-AZZOPARDI, *Ċejlu Tonna*, grajja ta' Malta fi żmien l-Assedju l-Kbir; faċe 58, Port Said, 1938.

Kien mitbugħ l-ewwel darba fis-sena 1886, u bosta drabi wara. Izda "ix-Xirka għat-Tixrid tal-Qari Malti" tal-Eġittu qiegħda tagħmel xi ħaġa iżjed milli terġa' toħroġ dan u rumanzi oħra tas-Sur Gużè Muscat-Azzopardi. Tatu libsa xierqa ta' karta u ta' stampa, u biddlet l-ortografija skond it-tagħlim tal-Gvern. U hekk dan ir-rumanz u *Censu Barbara* li ħareġ qablu mhux biss jaqalgħu barra dawk l-edizzjonijiet irħas u koroh li bihom wieħed ikollu jitqanna' meta ma jsibx aħjar, imma jistgħu jgħru f'idejn kullħadd bla ebda tfixkil fit-tagħlim. Nagħmlulhom il-qalb lil ħutna tal-Eġittu billi nixtru dan ir-rumanz, biex huma jibqgħu jaħdmu u jagħtuna rumanzi oħra tas-Sur Gużè mlibbsin bl-istess libsa.

KELINU VELLA HABER, *Is-Santwarju tal-Qāla u r-Raheb Qaddis Sirrew*, faċe. 39, Ebejer Press, 1938.

F'dan il-ktejjeb huma midmumin xi tifikriet tar-Raheb Sirrew fil-knisja tal-Qāla f'Għawdex. Ma noqogħdux niżnu waħda, waħda t-tifikriet li jsemmi l-kittieb, biss inwissuh biex ma jittarrafx fit-triq wegħrija ta' nisel il-kliem. Nixtiequ li l-kitba 'l hawn u 'l hemm kienet f'it aktar mirquma.

Lehen il-Malti (Università)

KTEJJEB TA' KULL XAHAR -- GHAT-TAGHLIM

TISHIB XELIN FIS-SENA JEW 1d. IL-GHADD

GHAND AQUILINA TA' TRIQ IRJALI

ILAHHAQ IT-TIXRID TA' MADWAR ELF

JIDHOL FID-DJAR TAL-KBAR U Ż-ZGĦAR

KONDIZZJONIJIET

Kull imsieheb li ma jggeddedx it-tishib sa wara ghadd li jkun wasallu mhux imhallas, ismu jithassar mill-kotba taghna.

Kull kitba li tinbaghat ma titreġġax lura u lanqas ma jinghataw fehmiet privati bil-miktub dwar xogħlijiet letterarji mibghuta.

Lehen il-Malti hu l-ewwel nett ġurnal ta' l-istudenti ta' l-Università u għalhekk il-kitba ta' dawn tiehu l-ewwel post.

Il-kitba ta' barranin li ma tlahhaqx sa fejn jitlob il-ġurnal tithalla barra minghajr ma tinaghta l-ebda raġuni

Il-kitba ta' nies mhux maghrufa jew imharrġa biżżejjed tista' tkun mim-susa qabel tidher stampata.

Kittieba barranin m'għandhomx jibghatu kitba li tiehu iżjed minn tliet faċċati.

Lehen il-Malti jitlob kitba li jkun fiha xi haġa iżjed minn Malti safi—sengha u kultura.

Meta kitba tidher fuq isem b'iehor l'editur għandu jkun jaf isem sewwa tal-kittieb bl-indirizz b'kollox.

Lehen il-Malti jiżzi hajr lill-ħbieb kוליha li jxerrduh fost dawk li għad ma bdewx jaqrawh, l-aktar lil dawk li jghinuna nkabbru l-ghadd ta' l-imseħbin.

Ittri u kitba letterarja għandhom jinbaghtu :

EDITUR, LEHEN IL-MALTI (Università)

Empire Press, 266, Triq San Pawl,

Il-Belt.

Tishib

6d. kull sitt xhur

1s. kull sena.

Kopja waħda sold

Għal barra minn

Malta id-doppju.

Għat-Tishib u bejgħ morru għand id-Ditta

A. C. AQUILINA & Co.

58^D Triq Irjali, Il-Belt.